

हिन्दी प्रादेशिक समाचार  
आकाशवाणी चंडीगढ़  
(तिथि 2 दिसंबर 2025, समय 1305 (05 मिनट))

केंद्र सरकार ने मोबाइल हैंडसेट की प्रामाणिकता की पुष्टि के लिए मोबाइल में संचार साथी ऐप, पहले से इंस्टॉल करने के निर्देश जारी किए हैं। दूरसंचार विभाग ने मोबाइल हैंडसेट निर्माता और आयातकों को निर्देश दिया है कि भारत में उपयोग के लिए निर्मित या आयातित, सभी मोबाइल हैंडसेट में संचार साथी मोबाइल एप्लिकेशन पहले से इंस्टॉल हो। विभाग ने कहा कि पहले से इंस्टॉल संचार साथी एप्लिकेशन अंतिम उपयोगकर्ताओं को पहली बार उपयोग या डिवाइस सेटअप के समय आसानी से दिखना चाहिए और सुलभ होना चाहिए। विभाग ने कहा कि एप्लिकेशन की कार्यक्षमता को प्रतिबंधित नहीं किया जाना चाहिए। विभाग ने मोबाइल निर्माता और आयातकों को निर्देश दिया कि वे पहले से निर्मित और भारत में बिक्री के लिए मौजूद उपकरणों में सॉफ्टवेयर अपडेट के माध्यम से ऐप को आगे बढ़ाने का प्रयास करें। विभाग ने निर्माताओं को 90 दिनों के भीतर इस पर अमल पूरा करने और 120 दिनों में रिपोर्ट प्रस्तुत करने का निर्देश दिया है।

\*\*\*\*\*

वित्त मंत्री निर्मला सीतारमण ने कहा है कि अटल पेंशन योजना में आठ करोड़ 34 लाख से अधिक लोग जुड़ चुके हैं। इनमें 48 प्रतिशत महिलाएं हैं।

वित्त मंत्री कल लोकसभा में एक सवाल का जवाब दे रहे थीं।

मई 2015 में शुरू हुई इस योजना का उद्देश्य नागरिकों, विशेषकर असंगठित क्षेत्र के कामगारों को सार्वभौमिक सामाजिक सुरक्षा प्रणाली के माध्यम से सशक्त बनाना है। यह योजना 18 से 40 वर्ष के उन नागरिकों के लिए है जिन्होंने बैंक या डाकघर में बचत खाता है। लाभार्थी, 60 वर्ष की उम्र बाद पेंशन लाभ प्राप्त कर सकते हैं। वर्ष 2035 से ये लाभ मिलने शुरू होने की संभावना है।

वित्त मंत्री ने सदन को बताया कि सरकार और पेंशन निधि नियामक तथा विकास प्राधिकरण द्वारा की गई अनेक पहलों ने इस योजना के बारे में जागरूकता बढ़ाने और इसे अपनाने में तेजी लाई है। इनमें प्रिंट, इलेक्ट्रॉनिक और सोशल मीडिया पर नियमित विज्ञापन, 13 स्थानीय भाषाओं में योजना विवरणिका की उपलब्धता और बैंकिंग संवाददाताओं, स्वयं सहायता समूहों और अन्य क्षेत्रीय कर्मियों के लिए क्षमता निर्माण कार्यक्रम शामिल हैं।

नाबार्ड, एनसीएफई, राष्ट्रीय ग्रामीण आजीविका मिशन और राज्य ग्रामीण आजीविका मिशन सहित कई संस्थानों ने भी जागरूकता अभियानों का समर्थन किया है।

यह योजना डाक विभाग और बैंकों के एक विस्तृत नेटवर्क के माध्यम से कार्यान्वित की जा रही है। इसमें सार्वजनिक क्षेत्र के बैंक, निजी बैंक, क्षेत्रीय ग्रामीण बैंक, लघु वित्त बैंक और सहकारी बैंक शामिल हैं।

\*\*\*\*\*

हरियाणा पुलिस ने राज्यभर में असामाजिक तत्वों के जमावड़े वाले इलाकों को चिन्हित करते हुए 'ऑपरेशन हॉटस्पॉट डोमिनेशन' की शुरुआत की है।

हरियाणा के पुलिस महानिदेशक ओ पी शर्मा ने बताया कि अभियान के पहले ही दिन पुलिस ने गांवों और शहरों के संवेदनशील स्थानों पर कॉम्बिंग ऑपरेशन, सुबह-शाम गश्त, अंधेरी गलियों में रोशनी की व्यवस्था और सिविल प्रशासन के साथ मिलकर सफाई व निगरानी को तेज किया है। इस का उद्देश्य इन हॉटस्पॉट्स को पूरी तरह पुलिस प्रभुत्व में लाकर अपराधियों की गतिविधियों पर रोक लगाना है।

उन्होंने बताया कि राज्यभर में चल रही इसी सख्ती के बीच, हरियाणा पुलिस ने कई अहम कार्रवाई करते हुए 5 कुख्यात अपराधियों समेत कुल 136 अपराधियों को गिरफ्तार किया है। यह उपलब्धि दर्शाती है कि अभियान शुरू होते ही पुलिस का प्रभाव तुरंत ज़मीन पर दिखाई देने लगा है। फरीदाबाद पुलिस ने सबसे सक्रिय भूमिका निभाते हुए 25 अपराधियों को गिरफ्तार कर जेल भेजा है। जबकि राज्य के अन्य जिलों में भी आपराधिक गतिविधियों पर लगाम कसने के लिए दबिश जारी रहीं। तलाशी अभियान में पुलिस ने 1 पिस्तौल , 1 राइफल, 2 मश्रूमी और 37 जिंदा कारतूस भी बरामद किए, जिससे कई संभावित घटनाओं को रोका जा सके ।

उन्होंने बताया कि पंचकूला पुलिस की अवध खनन विरोधी टीम ने लगातार गश्त और औचक जांच के दौरान अवध खनन पर बड़ी कार्रवाई की है। 2 से 29 नवंबर के बीच, यानी 8 दिनों की कड़ी निगरानी में, 17 टिप्पर, 1 जेसीबी और 2 ट्रैक्टर-ट्रॉली जब्त किए गए हैं । पुलिस अब खनन विभाग से सर्वेयर टीम बुलाकर लीज क्षेत्र और खनन सीमा की जांच कराएगी। संवेदनशील इलाकों में सीसीटीवी मॉनिटरिंग, कमांडो व फ्लाइंग स्क्वाड की सातों दिन तलाशी, और नियमित गश्त जारी है ताकि हर संदिग्ध वाहन पर तुरंत कार्रवाई की जा सके।

उन्होंने बताया कि फरीदाबाद साइबर पुलिस ने 24 घंटे के भीतर दो गंभीर साइबर ठगी मामलों में तेजी से कार्रवाई करते हुए झारखंड व उत्तर प्रदेश से 4 आरोपियों को गिरफ्तार किया है।

\*\*\*\*\*